

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेन्द्र मोदी अमेरिका पहुंचे। आज अमेरिकी राष्ट्रपति ट्रंप से करेंगे मुलाकात।
- मुख्यमंत्री डॉ. मोहन यादव ने कहा-उद्योगपति प्रदेश में निवेश के लिये लालायित।
- माघी पूर्णिमा पर कल महाकुंभ सहित प्रदेश में भी श्रद्धालुओं ने पवित्र डूबकी लगाई।
- भारत ने इंग्लैंड को तीसरे एक दिवसीय क्रिकेट मैच में 142 रनों से हराया।

प्रधानमंत्री-अमरीका यात्रा

प्रधानमंत्री नरेन्द्र मोदी फ्रांस की सफल यात्रा सम्पन्न करने के बाद आज तड़के वॉशिंगटन पहुंच गए। श्री मोदी, अमरीका के राष्ट्रपति डॉनल्ड ट्रम्प के साथ द्विपक्षीय वार्ता करेंगे। अमरीका में भारत के राजदूत विनय मोहन क्वात्रा और अन्य अधिकारियों ने हवाई अड्डे पर प्रधानमंत्री मोदी का स्वागत किया। कड़ाके की ठंड के बीच भारतीय समुदाय श्री मोदी के स्वागत के लिए ब्लेयर हाउस के बाहर उपस्थित था। श्री डॉनल्ड ट्रम्प के अमरीका के राष्ट्रपति का पदभार ग्रहण करने के बाद श्री मोदी अमरीका की यात्रा करने वाले पहले प्रमुख विश्व नेताओं में शामिल हैं। अमरीका यात्रा के लिए रवाना होने से पहले, श्री मोदी ने कहा कि उनकी अमरीका यात्रा उनके पहले कार्यकाल में सहयोग को आगे बढ़ाने और दोनों देशों के बीच साझेदारी प्रगाढ़ करने के एजेंडा पर आधारित होगी।

निवेशक सम्मेलन- मुख्यमंत्री

मुख्यमंत्री डॉ. मोहन यादव ने कहा है कि मध्यप्रदेश में हर सेक्टर में निवेश की अपार संभावनाएं मौजूद हैं। मुख्यमंत्री ने कल नई दिल्ली में जीआईएस-2025 के कर्टेन रेजर कार्यक्रम में उद्योगपतियों को संबोधित करते हुए कहा कि प्रधानमंत्री नरेन्द्र मोदी के नेतृत्व में भारत विश्व की 5वीं अर्थव्यवस्था के बाद अब तीसरी आर्थिक शक्ति बनने की ओर तेजी से अग्रसर हो रहा है। इस कार्य में निवेशकों का महत्वपूर्ण योगदान है। उन्होंने कहा कि मध्यप्रदेश की उद्योग एवं निवेश नीति निवेशकों के लिए बहुत अनुकूल है। हम स्टार्ट-अप को विशेष महत्व दे रहे हैं। उद्योगों में विभिन्न प्रकार की रियासतों के साथ ही इस बात का सर्वाधिक ध्यान रखा जाता है कि उनके सारे काम समय से हो जाएं। डॉक्टर यादव ने कहा कि निवेशक राज्य में निवेश के लिए बहुत उत्सुक दिखाई दे रहे हैं-

वहीं निवेशकों ने प्रतिक्रिया देते हुए कहा कि मध्यप्रदेश में उद्योगों के लिए अनुकूल माहौल है और राज्य की भौगोलिक स्थिति भी रणनीतिक दृष्टि से महत्वपूर्ण है।

लोकसभा-आयकर विधेयक

आयकर विधेयक, 2025 आज लोकसभा में पेश किया जाना है। आयकर से संबंधित कानून को समेकित और संशोधित करने के उद्देश्य से लाया गया यह विधेयक सदन की कार्यवाही में सूचीबद्ध किया गया है। अपने बजट भाषण में वित्त मंत्री निर्मला

सीतारमण ने नया आयकर विधेयक लाने की घोषणा की थी। उन्होंने यह भी घोषणा की थी कि सालाना 12 लाख रुपये तक की आय वाले लोगों को कोई आयकर नहीं देना होगा। वक्फ (संशोधन) विधेयक, 2024 पर संयुक्त समिति की रिपोर्ट भी आज लोकसभा और राज्यसभा में पेश की जाएगी। संसद के बजट सत्र के पहले भाग का आज आखिरी दिन है।

आरबीआई-नए बैंक नोट

भारतीय रिजर्व बैंक ने घोषणा की है कि वह जल्द ही महात्मा गांधी नई श्रृंखला में 50 रुपये मूल्यवर्ग के बैंक नोट जारी करेगा, जिस पर गवर्नर संजय मल्होत्रा के हस्ताक्षर होंगे। इन नोटों का डिजाइन अपरिवर्तित रहेगा और सभी मामलों में महात्मा गांधी नई श्रृंखला में मौजूदा 50 रुपये के बैंक नोटों के समान होगा। इसके अलावा, रिजर्व बैंक द्वारा पहले जारी किए गए 50 रुपये के सभी बैंक नोट वैध मुद्रा बने रहेंगे।

महाकुंभ-माघ पूर्णिमा स्नान

प्रयागराज में कल माघ पूर्णिमा के अवसर पर महाकुंभ में शाम छह बजे तक करीब दो करोड़ श्रद्धालुओं ने संगम में पवित्र डुबकी लगाई है। यह बहुत महत्वपूर्ण है क्योंकि माघ पूर्णिमा के दौरान गंगा, यमुना और सरस्वती के संगम में स्नान करना शुभ माना जाता है। इस दिन कल्पवास करने के विशेष अनुष्ठान का समापन भी हुआ, इस वर्ष इस भव्य उत्सव में 10 लाख से अधिक कल्पवासी शामिल हुए। हमारे संवाददाता ने बताया कि अब तक करीब 48 करोड़ 25 लाख श्रद्धालु पवित्र स्नान कर चुके हैं। प्रदेश में भी माघ पूर्णिमा पर नर्मदा सहित अन्य नदियों में श्रद्धालुओं ने स्नान किए। सीहोर, होशंगाबाद सहित अन्य स्थानों पर बड़ी संख्या में श्रद्धालुओं ने स्नान कर पूजा अर्चना की।

जाम स्थिति

प्रयागराज महाकुंभ में कल माघ पूर्णिमा का स्नान के अवसर पर रीवा में श्रद्धालुओं की तादाद बढ़ने से सड़कों पर गाड़ियों की लंबी कतार लगी है। कई राज्यों के श्रद्धालु उत्तर प्रदेश की सीमा से सटे मध्य प्रदेश के चार जिलों रीवा, सतना, मैहर और कटनी के रास्ते प्रयागराज जा रहे हैं। रीवा कलेक्टर प्रतिभा पाल ने बताया कि जगह-जगह पर प्रशासनिक और पुलिस की टीम मौजूद है। होल्डिंग प्वाइंट्स पर लोगों के खाने-पीने की सुविधा का ध्यान रखा जा रहा है। उप मुख्यमंत्री राजेंद्र शुक्ल ने बताया कि मुख्यमंत्री मोहन यादव के निर्देश के बाद प्रशासन अपनी तरफ से कुंभ यात्रियों की आवभगत और सुविधा में कोई कसर नहीं छोड़ रहा है।
विश्व रेडियो दिवस - आकाशवाणी

आज विश्व रेडियो दिवस है। पूर्व संध्या पर कल आकाशवाणी के प्रसारण भवन स्थित पंडित रविशंकर संगीत स्टूडियो में राग रेडियो रंग रेडियो कार्यक्रम का आयोजन किया। इस कार्यक्रम में प्रसिद्ध शास्त्रीय गायिका सीता वसंत लक्ष्मी, अभिनेता योगेंद्र टिक्कू, रेडियो जॉकी रितु रॉय, पटकथा लेखक डॉ. सुभाष चंद्रा और आकाशवाणी के पूर्व अतिरिक्त महानिदेशक योगेंद्र पाल शामिल हुए। कार्यक्रम में शामिल हुए लोगों ने रेडियो में बोली और भाषा के सही इस्तेमाल के महत्व पर जोर दिया। उन्होंने सतत विकास को समर्थन देने के लिए डिजिटल रेडियो की जरूरत पर भी बल दिया।

आकाशवाणी की महानिदेशक डॉ. प्रज्ञा पालीवाल गौड़ ने अतिथियों का स्वागत करते हुए कहा कि उन्होंने अपनी कला के माध्यम से रेडियो की विरासत को आगे बढ़ाया है। आकाशवाणी समाचार से खास बातचीत में पटकथा लेखक डॉ. सुभाष

चंद्रा और अभिनेता योगेंद्र टिक्कू ने इस बात पर जोर दिया कि रेडियो मनोरंजन के साथ-साथ सीखने का सबसे अच्छा माध्यम है।

राष्ट्रीय खेल

मुख्यमंत्री डॉ. मोहन यादव ने उत्तराखंड में आयोजित 38 वें राष्ट्रीय खेल में स्वर्णिम प्रदर्शन करने वाली प्रदेश की टीम को बधाई दी है। इन खेलों में अब तक 27 स्वर्ण सहित 65 पदक जीत लिए हैं। मुख्यमंत्री डॉ. यादव ने कहा कि प्रदेश के खिलाड़ियों ने राष्ट्रीय स्तर पर उत्कृष्ट और अद्भुत खेल कौशल का प्रदर्शन करते हुए पदक अर्जित कर प्रदेश को गौरवान्वित किया है।

मौसम

प्रदेश में एक बार फिर सर्दी का दौर शुरू होने जा रहा है। प्रदेश के 5 बड़े शहर भोपाल, इंदौर, ग्वालियर, उज्जैन और जबलपुर में तापमान 10 डिग्री से नीचे जाने का अनुमान है। मौसम विभाग के अनुसार रात में ठंड का अहसास होगा जबकि आज से दिन और रात के तापमान में हल्की गिरावट देखने को मिल सकती है। वैसे कल दिनभर भोपाल में तेज धूप खिली रही। कई शहरों में दिन का तापमान 30 डिग्री के पार ही रहा है।

भारत-इंग्लैंड क्रिकेट

भारत ने कल अहमदाबाद के नरेन्द्र मोदी स्टेडियम में श्रृंखला के तीसरे और अंतिम एकदिवसीय अंतर्राष्ट्रीय क्रिकेट मैच में इंग्लैंड को 142 रनों से हराकर श्रृंखला 3-शून्य से जीत ली है। भारत ने पहले बल्लेबाजी करते हुए 356 रन बनाए। शुभमन गिल ने सबसे अधिक 112 रन बनाए। श्रेयस अय्यर 78 और विराट कोहली 52 रन बनाकर आउट हुए। इंग्लैंड के सामने जीत के लिए 357 रन का लक्ष्य रखा। इंग्लैंड की टीम 214 रनो पर सिमट गई।

अब कुछ समाचार संक्षेप में

- पचमढ़ी में महाशिवरात्रि पर 17 से 26 फरवरी तक 10 दिवसीय महादेव मेले का आयोजन होगा।
- मंदसौर में युवा संगम, स्वरोजगार मेले का आयोजन 19 फरवरी को शासकीय एस. एन. उदिया महाविद्यालय में किया जाएगा।
- खण्डवा में “बेटी बचाओ बेटी पढ़ाओ” योजना के प्रशिक्षण व भ्रमण कार्यक्रम के तहत बालिकाओं को रोजगार कार्यालय में रोजगार पंजीयन प्रशिक्षण दिया गया।
- सिंगरौली पुलिस ने ऑपरेशन प्रहार अभियान के तहत साठे चार लाख की कीमत के गांजे के साथ आरोपी को किया गिरफ्तार।
- बैतूल कलेक्टर नरेन्द्र कुमार सूर्यवंशी ने तहसील आमला के तीन गांवों की पेयजल संबंधी समस्याओं का निराकरण किया।
- खरगोन पुलिस एवं राजस्व के संयुक्त दल ने महेश्वर के ग्राम सोमाखेड़ी एवं कसरावद के भीलगांव में ड्रोन कैमरे की सहायता से अवैध मदिरा के ठिकानों को चिन्हित कर दबिश दी।
